

फसल मौसम सतर्कता समूह (क्रॉप वेदर वॉच ग्रुप) की आठवीं बैठक की संस्तुतियाँ

दिनांक : 25 जून, 2015
समय : 11.00 बजे
स्थान : उपकार सभाकक्ष


क्रॉप वेदर वॉच ग्रुप की वर्ष 2015-16 की आठवीं बैठक डा. इन्द्रनाथ मुखर्जी, सचिव उ.प्र. कृषि अनुसंधान परिषद की अध्यक्षता में दिनांक 25 जून, 2015 को उ.प्र. कृषि अनुसंधान परिषद के सभाकक्ष में सम्पन्न हुई। बैठक में निदेशक मौसम विभाग, अमौसी, लखनऊ, च.शे.आ. कृषि एवं प्रौद्योगिक विश्वविद्यालय, कानपुर एवं न.दे. कृषि, प्रौ. विश्वविद्यालय, कुमारगंज, फैजाबाद के मौसम वैज्ञानिक एवं पूर्व धान प्रजनक; कृषि विभाग, उद्यान विभाग, पशुपालन विभाग, रेशम विभाग, मत्स्य विभाग, आई.आई.एस. आर., लखनऊ एवं परिषद के अधिकारियों/वैज्ञानिकों ने भाग लिया।

भारतीय मौसम विज्ञान विभाग से प्राप्त मौसम पूर्वानुमान एवं उपग्रह से प्राप्त चित्रों के विश्लेषण के अनुसार (दिनांक 25 जून से 30 जून, 2015 तक) प्रदेश के सभी क्षेत्रों में मध्यम से घने बादल छाये रहने की सम्भावनाओं के साथ प्रदेश के तराई एवं पश्चिमी क्षेत्रों में मध्यम तथा कहीं-कहीं पर भारी वर्षा और बुंदेलखण्ड पूर्वांचल एवं मध्यांचल में तेज हवाओं के साथ हल्की तथा स्थानीय स्तर पर कहीं-कहीं मध्यम से भारी वर्षा के आसार हैं। इस सप्ताह प्रदेश के सभी क्षेत्रों में प्रमुखता दक्षिण-पूर्वी एवं दक्षिण-पश्चिमी हवाओं के 12-15 किमी. प्रति घण्टे की औसत गति से चलने की सम्भावना है।

इस सप्ताह प्रदेश के मध्य उत्तर प्रदेश, बुंदेलखण्ड एवं पूर्वी क्षेत्रों में अधिकतम तापमान 36-38 डिग्री सेल्सियस एवं न्यूनतम तापमान 28-29 डिग्री सेल्सियस रहने की सम्भावना है जो सामान्य के पास है। प्रदेश के पश्चिमी एवं तराई क्षेत्रों में अधिकतम तापमान 35-37 डिग्री सेल्सियस एवं न्यूनतम तापमान 24-26 डिग्री सेल्सियस रहने के आसार हैं जो सामान्य से 1-2 डिग्री सेल्सियस कम है। प्रदेश के बुंदेलखण्ड, मध्य उत्तर प्रदेश एवं पूर्वांचल क्षेत्रों में अधिकतम सापेक्षिक आर्द्रता इस सप्ताह 70-85 प्रतिशत एवं न्यूनतम आर्द्रता 50-60 प्रतिशत तथा पश्चिमी उत्तर प्रदेश एवं तराई क्षेत्रों में अधिकतम सापेक्षिक आर्द्रता 80-95 प्रतिशत और न्यूनतम आर्द्रता 60-70 प्रतिशत रहने की सम्भावना है। मानसून की उत्तरी सीमा प्रदेश के सोनभद्र, बलिया से होकर गुजर रही है। इस सप्ताह वातावरण आर्द्र रहने के आसार हैं।

कृषि निदेशालय, उ.प्र. से दिनांक 24 जून, 2015 तक प्राप्त वर्षा आंकड़ों के अनुसार प्रदेश के 75 जनपदों में अब तक की सामान्य वर्षा 76 मिमी. के सापेक्ष 18.1 मिमी. प्राप्त हुई है जो सामान्य की मात्र 23.8 प्रतिशत है जबकि वर्ष 2014 में अब तक 28.7 मिमी. वर्षा प्राप्त हुई थी जो सामान्य की 37.7 प्रतिशत थी। अब तक प्राप्त वर्षा के आधार पर सामान्य वर्षा (80-120 प्रतिशत) के अन्तर्गत 4 जनपद, सामान्य से कम (60-80 प्रतिशत) 5 जनपद, 4 जनपदों में न्यून (40-60 प्रतिशत) एवं 62 जनपदों में अति न्यून (40 प्रतिशत से कम) वर्षा प्राप्त हुई है। प्रदेश के मुजफ्फरनगर में सबसे अधिक वर्षा 60.2 मिमी. प्राप्त हुई है जो सामान्य से 8.1 मिमी. अधिक है।

कृषि विभाग, उ.प्र. द्वारा दिये गये आच्छादन आंकड़ों के अनुसार दिनांक 21 जून, 2015 तक प्रदेश में कुल धान की नर्सरी का आच्छादन लक्ष्य 4.03 लाख हे. के सापेक्ष 2.06 लाख हे. हो चुका है जो लक्ष्य का मात्र 51.35 प्रतिशत है। धान का आच्छादन लक्ष्य 60.45 लाख हे. के सापेक्ष रोपाई की प्रतिपूर्ति 1.11 लाख हे. में हुई है जो लक्ष्य का 1.85 प्रतिशत है, जबकि पिछले वर्ष इस अवधि तक 1.39 लाख हे. में रोपाई हो चुकी थी। खरीफ की अन्य फसलों में मक्का के आच्छादन लक्ष्य 7.74 लाख के सापेक्ष केवल 0.88 लाख हे. में बुआई की पूर्ति हो सकी है जो लक्ष्य का 11.42 प्रतिशत है। दहलनी फसल की मुख्य फसल अरहर की बुआई 3.59 लाख हे. के सापेक्ष 0.34 लाख हे. में ही अभी तक हो सकी है जो कि लक्ष्य का 9.62 प्रतिशत है। ज्वार की बुआई निर्धारित लक्ष्य 1.80 लाख हे. के सापेक्ष 0.03 लाख हे. में हुई है जो लक्ष्य का 2.15 प्रतिशत है।



अतः प्रदेश में फसल एवं मौसम के इस परिप्रेक्ष्य में किसानों को निम्नलिखित सुझाव दिये जाते हैं:-

- सी पद्धति से 1 हे. रोपाई हेतु मात्र 1000 वर्ग फुट क्षेत्रफल की पौध पर्याप्त है तथा नर्सरी की क्यारियों 4-5 इंच ऊँची हों। सी पद्धति के लिये 6 किग्रा. प्रति हे. की दर से बीज की नर्सरी में बुआई करें। सी पद्धति की नर्सरी में जहाँ तक संभव हो देशी खाद का ही प्रयोग करें।
- जहाँ तक सम्भव हो ड्रमसीडर या फर्टी-ड्रिल से ही बुआई करें।
- सीमित संसाधन होने के बावजूद कृषक फास्फेटिक उर्वरक व जैविक खादों का प्रयोग अवश्य करें।
- मौसम सम्बन्धी पूर्वानुमान के दृष्टिगत किसान बाजरा, रागी, तिल, उर्द, मूँग के बीज की व्यवस्था रखें।
- मौसम की निर्भरता को देखते हुए कृषकों से अनुरोध है कि अपनी फसलों का बीमा अपने नजदीकी सहकारी या व्यावसायिक बैंकों के माध्यम से अवश्य करायें। खरीफ 2015 के लिए फसलों के बीमा कराने की अवधि संशोधित राष्ट्रीय कृषि बीमा योजना में 1 अप्रैल से 31 जुलाई व मौसम आधारित फसल बीमा योजना में 1 अप्रैल से 30 जून, 2015 तक है। इन योजनाओं के अंतर्गत जिन किसानों के किसान क्रेडिट कार्ड चालू हैं वे अपनी फसलों का बीमा सम्बन्धित बैंक कर्मचारियों से करा लें।
- कृषि विभाग द्वारा चलायी जा रही पारदर्शी किसान योजना के अंतर्गत कृषि निवेश, कृषि यंत्र, बीज, कृषि रसायनों को प्राप्त करने हेतु अपना रजिस्ट्रेशन कराएँ। किसान कृषि विभाग की वेबसाइट www.upagriculture.com पर ऑनलाइन रजिस्ट्रेशन करा सकते हैं।

धान की खेती

- यदि जीवाणु झुलसा या जीवाणुधारी रोग की समस्या हो तो 25 किग्रा0 बीज के लिए 4 ग्राम स्टेप्टोमाइसीन सल्फेट या 40 ग्राम प्लान्टोमाइसीन को पानी में मिलाकर रात भर भिगो दें। दूसरे दिन छाया में सुखाकर नर्सरी डालें।
- जिन क्षेत्रों में शाकाणु झुलसा की समस्या है तथा बीज शोधित न हो, ऐसी दशा में उनमें 25 किग्रा0 बीज को रातभर पानी में भिगोने के बाद दूसरे दिन अतिरिक्त पानी निकाल देने के बाद 75 ग्राम थीरम या 50 ग्राम कार्बेन्डाजिम को 8-10 लीटर पानी में घोलकर बीज में मिला दिया जाये इसके बाद छाया में अंकुरित करके नर्सरी डाली जायें।
- धान की मध्यम अवधि वाली प्रजातियां यथा नरेन्द्र धान-359, मालवीय धान-36, मालवीय धान-1, नरेन्द्र धान-2064, नरेन्द्र धान-2065, नरेन्द्र धान-2026 नरेन्द्र धान-3112-1 आदि की नर्सरी यदि अभी तक न ही डाली है तो यथाशीघ्र समाप्त करें।
- धान की शीघ्र पकने वाली प्रजातियों यथा नरेन्द्र-97, पंत धान-12, बारानी दीप, आई.आर.-50, शुष्क सम्राट, नरेन्द्र लालमती, मालवीय धान-2 की नर्सरी डालना प्रारम्भ करें।
- संकर धान की प्रजातियों यथा एराइज-6444, 6201, जे.के.आर.एच.-401 (ऊसर हेतु भी संस्तुत) पी.एच.बी.-71, नरेन्द्र संकर धान-2,3, के.आर.एच.-2, पी.आर.एच.-10, यू.एस.-312, पूसा आर.एच.-10, वी.एस.आर.-202, आर.एच.-1531 की नर्सरी डालें।
- सुगंधित धान की प्रजातियों टाइप-3, कस्तूरी, पूसा बासमती-1, हरियाणा बासमती-1, बासमती-370, तारावडी बासमती, मालवीय सुगंध, मालवीय सुगंध 4-3, वल्लभ बासमती-22, नरेन्द्र लालमती, नरेन्द्र सुगंध आदि की नर्सरी डालें।
- नर्सरी लगाने के 20 दिन के अन्दर एक छिड़काव ट्राइकोडर्मा का करें।
- बीज शोधन हेतु 5 ग्राम प्रति किग्रा. बीज की दर से ट्राइकोडर्मा का प्रयोग किया जाये।
- खैरा रोग जिंक की कमी के कारण नर्सरी में लगता है। इस रोग में पत्तियाँ पीली पड़ जाती हैं जिस पर बाद में कथई रंग के धब्बे बन जाते हैं। खैरा रोग के नियन्त्रण हेतु 5 किग्रा. जिंक सल्फेट को 20 किग्रा. यूरिया अथवा 2.50 किग्रा. बुझे हुए चूने को प्रति हे. लगभग 1000 ली. पानी में घोलकर छिड़काव करें।
- सफेदा रोग लौह तत्व की कमी के कारण नर्सरी में लगता है। इस रोग में नई पत्ती कागज के समान सफेद रंग की निकलती है। सफेदा रोग के नियन्त्रण हेतु 5 किग्रा. फेरस सल्फेट को 20 किग्रा. यूरिया अथवा 2.50 किग्रा. बुझे हुए चूने को प्रति हे. लगभग 1000 ली. पानी में घोलकर छिड़काव करें।
- हरी खाद के लिए बोई गई सनई, ढेंचा एवं मूँग की तैयार फसल की पलटाई कर दें। पलटाई के लगभग 10 दिन बाद धान की रोपाई करें।

Crop Weather Watch Group Advisory

U.P. Council of Agricultural Research, Lucknow

मूंगफली

- मूंगफली की प्रजातियों यथा चित्रा, कौशल, प्रकाश, अम्बर, टी.जी.-37 ए, उत्कर्ष तथा दिव्या के बीज की व्यवस्था करें ताकि जुलाई के प्रथम पखवारे में बुवाई की जा सके।

मक्का की खेती

- अच्छा उत्पादन प्राप्त करने के लिए मक्का की देर से पकने वाली संकर प्रजातियों गंगा-11, सरताज, एच.क्यू.पी.एम.-5, प्रो-316 (4640), बायो-9681, वाई-1402, एच.क्यू.पी.एम.-8 तथा संकुल किस्म प्रभात की बुआई यथाशीघ्र समाप्त करें। मध्यम अवधि की संकर प्रजातियों यथा-दकन-107, मालवीय संकर मक्का-2, वाई.-1402 के, प्रो-303 (3461), केएच-9451, केएच-510, एमएमएच-69, बायो-9637, बायो-9682 एवं संकुल प्रजातियों नवजोत, पूसा कम्पोजिट-2, श्वेता सफेद, नवीन की बुवाई करें।
- यदि बीज शोधित न हो तो बीज बोन से पूर्व 1 किग्रा. बीज को 2.5 ग्रा. थीरम से शोधित करना चाहिये या बीज को इमिडाक्लोप्रिड 2 ग्रा./किग्रा. से बीज को शोधित करना चाहिए।

सावां की खेती

- सावां की संस्तुत प्रजातियों यथा टी-46, आई.पी.-149, यू.पी.टी.-8, आई.पी.एम.-97, आई.पी.एम.-100, आई.पी.एम.-148 व आई.पी.एम.-151 की बुवाई करें।

कोदों की खेती

- कोदों की संस्तुत प्रजातियों जे.के.-6, जे.के.-62, जे.के.-2, ए.पी.के.-1, जी.पी.वी.के.-3 की बुवाई करें।

ज्वार की खेती

- ज्वार की संस्तुत प्रजातियों यथा वर्षा, सी.एस.वी.-13, सी.एस.वी.-15, एस.पी.बी.-1338 (बुन्देला), विजेता तथा संकर प्रजातियों की सी.एस.एच.-16, सी.एस.एच.-9, सी.एस.एच.-14, सी.एस.एच.-18, सी.एस.एच.-13 व सी.एस.एच.-23 की बुवाई करें।

अरहर की खेती

- अरहर की देर से पकने वाली प्रजातियों बहार, अमर, नरेन्द्र अरहर-1, आजाद, पूसा-9, मालवीय विकास, मालवीय चमत्कार, नरेन्द्र अरहर-2 के बीज की व्यवस्था करें ताकि जुलाई के प्रथम पखवारे में इसकी बुवाई की जा सके।

गन्ना की खेती

- फरवरी, मार्च में बोये गन्ने में यदि अभी तक टापड्रेसिंग नहीं की गयी है तो 50 किग्रा. नत्रजन/हे. (110 किग्रा. यूरिया) की दर से जड़ के पास टापड्रेसिंग करें तथा गुड़ाई करें।
- यूरिया छिड़काव से गन्ने की फसल से भरपूर लाभ उठाने हेतु 2 प्रतिशत यूरिया पानी में घोलकर छिड़काव करें।
- पायरीला का प्रकोप होने पर तथा परजीवी (इपीरिकेनिया मेलानोल्यूका) न पाये जाने की स्थिति में क्वीनालफास 25 प्रतिशत घोल 0.80 ली. प्रति हे. 625 ली. पानी में मिलाकर छिड़काव करें।
- शरदकालीन गन्ने में हल्की मिट्टी चढ़ायें जिससे बड़वार के साथ गन्ना ना गिरे तथा देर से निकलने वाले कल्ले कम से कम निकलें क्योंकि जुलाई के उपरान्त निकलने वाले कल्ले से उस वर्ष गन्ना नहीं बन पाता है।

बागवानी

- फलों के नये बाग लगाने के लिये गड्डों की खुदाई कर गड्डे में खाद-उर्वरक की उपयुक्त मात्रा तथा नीम की खली व मिट्टी की समान मात्रा मिलाकर जमीन से लगभग 1 फीट ऊँचा भराई करें तथा बीच में खूँटी गाड़ दें।
- आम के बागों में फल मक्खी की संख्या जानने एवं उसके नियंत्रण हेतु कार्बरिल 0.2 प्रतिशत+प्रोटीन हाइड्रोलाइसेट या सीरा 0.1 प्रतिशत अथवा मिथाइल यूजीनाल 0.1 प्रतिशत+मैलाथियान 0.1 प्रतिशत के घोल को डिब्बों में डालकर पेड़ों पर ट्रेप लगायें।
- आम के परिपक्व फलों की तुड़ाई 8-10 मिमी. लम्बी डंठल के साथ करें, जिससे फलों पर चप न लगने पाये। इससे स्टेम इण्ड रॉट बीमारी नहीं लगती, पकने पर फल दाग रहित आकर्षक होते हैं तथा भण्डारण क्षमता 2-3 दिन बढ़ जाती है। तुड़ाई के समय फलों को चोट व खरोंच न लगने दें तथा मिट्टी के सम्पर्क से बचायें।
- फलों की तुड़ाई के लिए उपोष्ण बागवानी संस्थान द्वारा विकसित तुड़ाई यंत्र उपयुक्त है जिससे प्रति घण्टे 800-1000 फल तोड़े जा सकते हैं। यह यंत्र संस्थान में उचित मूल्य पर उपलब्ध है। फलों की तुड़ाई के बाद ग्रेडिंग करें।
- पौध प्रवर्धन हेतु आम में ग्राफ्टिंग का कार्य करें।

Crop Weather Watch Group Advisory

U.P. Council of Agricultural Research, Lucknow

सब्जियों की खेती

- खरीफ सब्जियों यथा बैंगन, मिर्च एवं फूलगोभी की अगेती किस्मों की नर्सरी में बुआई करें।
- भिण्डी व लोबिया की बुआई करें।
- सब्जियों में यथासम्भव जैव नाशजीवियों का ही प्रयोग करें।
- हल्दी एवं अदरक की बुवाई जून में समाप्त करें।
- वर्षाकालीन सब्जियों यथा लौकी, तोरई, काशीफल व टिण्डा की बुआई करें।
- कद्दूवर्गीय सब्जियों की बुवाई मेढों पर करें। एक स्थान पर दो बीज 1 मीटर की दूरी पर लगायें।

पशुपालन

- बड़े पशुओं में गला घोटू बीमारी की रोकथाम हेतु एच.एस. वैक्सीन से तथा लंगड़िया बुखार की रोकथाम हेतु वी.क्यू. वैक्सीन से टीकाकरण करायें। यह सुविधा सभी पशु चिकित्सालय पर उपलब्ध है।
- पशुओं को पर्याप्त मात्रा में साफ पानी पिलायें।
- दुहान से पहले पशुओं को सुबह-शाम ताजे पानी से नहलायें और खरहरा करें जिससे पशुओं में दूध उत्पादन कम न हो।
- पशुओं को हरा चारा अवश्य खिलायें।
- खरीफ चारा फसल की बुवाई हेतु ज्वार, लोबिया, मक्का, ग्वार के बीज की व्यवस्था करें। ज्वार एवं लोबिया के प्रमाणित बीज विभागीय संस्थाओं पर उपलब्ध है।

मत्स्य पालन

- जिन मत्स्य पालकों के तालाबों में अवांछनीय मत्स्य प्रजातियां पाई जा रही है उनमें बार-बार जाल चलाकर मछलियों को निकाल लें।
- ऐसे तालाब जिनमें पानी सूखने की सम्भावना नहीं है, उनमें अवांछनीय मछलियों के नियंत्रण हेतु 25 कु./हे. की दर से 1 मीटर गहरे तालाब में महुआ की खली डाल दें। 24 घंटे में मछलियाँ सतह पर आ जाएंगी। इन्हें बेच दें। महुआ की खली डालने के 15 दिन बाद तालाब तैयार हो जाएगा।
- मत्स्य बीज उत्पादक अपने ब्रूड फिश को पूरक आहार शरीर भार के दो प्रतिशत की दर से प्रतिदिन खिलायें साथ ही साथ विटामिन-ई युक्त आहार भी दें। नर मादा को यदि अभी तक अलग-अलग तालाबों में नहीं किया है तो शीघ्र कर लें।
- कतला, रोहू एवं नैन प्रजातियों में मेच्योरिटी आ गई है। तालाब का जलस्तर 5 से 6 फुट बनाये रखें। कतला, रोहू, नैन प्रजातियों का उत्प्रेरित प्रजनन का यह उपयुक्त समय है। कतला, रोहू, नैन मत्स्य प्रजातियों का उत्प्रेरित प्रजनन करायें साथ ही आवश्यकतानुसार सिल्वर कार्प एवं ग्रास कार्प मत्स्य प्रजातियों का उत्प्रेरित प्रजनन भी करायें।
- निजी क्षेत्र की कुछ हैचरियों पर उत्प्रेरित प्रजनन के मध्यम से मत्स्य बीज का उत्पादन किया जा रहा है अतः इच्छुक मत्स्य पालक अपने तालाबों में मत्स्य बीज का संचय करायें।
- जो भी मत्स्य पालक मत्स्य बीज उत्पादन की प्रक्रिया से जुड़े हैं वे अपनी नर्सरी की तैयारी कर लें।
- पूरे प्रदेश में जल संसाधन विभाग द्वारा तालाब को गहरा कराये जाने की योजना चलाई जा रही है। ग्रामसभा के तालाब जो पट्टे पर हैं तथा कम गहराई के हैं उन्हें गहरा कराने के लिए जिलाधिकारी को आवेदन करें।
- तालाबों की तैयारी यथाशीघ्र कर लें।
- थाई माँगुर मछली पालना प्रतिबन्धित है। इसको न पाला जाये।

रेशम पालन

- टसर बीजागारों में संरक्षित कोयों में प्यूपा को जीवित रखने के लिए ठण्ड बनाये रखें।
- असिंचित क्षेत्र में शहतूत/अर्जुन पौधों के चारों तरफ मिट्टी की गुड़ाई कर नमी संरक्षित रखने का प्रयास करें।
- रेशम फार्मों की सुरक्षा हेतु बबूल की हेज तैयार करने हेतु फार्मों के चारों तरफ खाई में बबूल बीज की बुवाई करें।
- शहतूती रेशम फार्मों में ट्रीमिंग करके प्रूनिंग कार्य प्रारम्भ करें।
- नये क्षेत्र में वृक्षारोपण वर्षा होने पर प्रारम्भ कर दें।

Crop Weather Watch Group Advisory

U.P. Council of Agricultural Research, Lucknow

वानिकी

- खुले क्षेत्रों में रखे पौध को वृक्षारोपण क्षेत्र में ले जाने अथवा बेचने की कार्यवाही करें।
- गड्ढा भरान यथाशीघ्र पूर्ण कर लें। वृक्षारोपण हेतु आवश्यक पौधे प्राप्त कर लें।

क्रॉप वेदर वॉच ग्रुप की अगली बैठक 1 जुलाई, 2015 को प्रातः 11:00 बजे आयोजित किया जाना प्रस्तावित है।

नोटः

- क्रॉप वेदर वाच ग्रुप की बैठकों की संस्तुतियाँ वेबसाईट www.upcaronline.org पर भी उपलब्ध है।
- क्रॉप वेदर वॉच ग्रुप की बैठकों की संस्तुतियाँ इफको किसान संचार लिमिटेड के द्वारा प्रदेश के 9 लाख कृषकों को वॉयस एस.एम.एस. के रूप में कृषकों को प्रेषित की जा रही हैं।
- आंचलिक मौसम केन्द्र, मौसम विभाग, अमौसी द्वारा मुफ्त टेलीफोन सेवा प्रारम्भ की गई है, जिसका नम्बर **18001801717** है। अतः कृषक मौसम सम्बन्धी जानकारी इस फोन नम्बर पर प्राप्त करें।